

Ko e Me'a'ofa LELEI TAHÁ

Fai 'e Justina McCandless
(Makatu'unga 'i ha talanoa mo'oni)

Na'e hoko 'a e talanoa ko 'ení 'i he 'Iunaiteti Siteiti 'o 'Ameliká.

Na'e manavasi'i 'a Sesikā lolotonga 'ene 'alu 'i he kaá ki he uooti 'o e tokoua 'o 'ene fa'éé mo hono malí. Na'e toe pē ha ngaahi 'aho si'i pea hoko 'a e Kilisimasí, ka na'e 'ikai ke ne ongo'i 'okú ne fie kau ki ha fakafiefia.

'I he kongá kimu'a 'o e uike ko iá, na'e 'i ai ha vela 'i hono 'apí. Na'e malu 'a e tokotaha kotoa pē, ka na'e maumau honau 'apí. Na'e maumau ha kongá lahi 'o 'enau 'ū me'á. Na'e hiki 'a Sesikā mo 'ene fa'éé, tuonga'ané, mo hono ongo tokoua íkí 'o nofo fakataha mo e tokoua 'ene fa'éé mo hono malí kae 'oua kuo fakalei'i honau falé.

Na'e malimali ange 'a e tokoua 'o e fa'ē 'a Sesikā. Na'á ne talaange, "Oku ou 'ilo'i te ke ma'u ha taimi lelei 'i he'emaui Palaimelí."

Na'e 'ikai ke fu'u fakapapau'i ia 'e Sesikā. Na'á ne manavasi'i ke 'alu ki ha kalasi Palaimeli kehe. Na'á ne fakakaukau *he 'ikai ke u 'ilo'i 'e au ha taha. Te nau angalelei nai kiate au?*

Na'e feinga 'a Sesikā ke 'oua 'e fakakaukau ki he velá 'i he'ene lue ki he Palaimelí. Na'á ne puke 'a e nima 'o hono kāsini ko Semí 'o tokoni ke kumi hono tangutu'angá. Na'e hiva'i 'e he Palaimelí ha ngaahi hiva Kilisimasi fekau'aki mo Sīsū. Na'e fakakaukau 'a Sesikā ki he mama'o 'a Siosefa mo Mele mei hona 'apí 'i he taimi na'e 'alo'i ai 'a Sīsū. Na'á ne fifili pe na'á na ongo'i hē mo tuenoa, 'o hangē ko ia na'á ne ongo'i 'i he taimi ní.

'I he hokosia 'a e taimi ki he kalasí, na'e ongo'i manavasi'i ange 'a Sesikā. Na'e malimali ange ha ki'i ta'ahine 'e taha ki ai. "Mālō e lelei, ko 'Ana au. Te ke fie tangutu 'i hoku taf'a'akí 'i he kalasí?"

Na'e fifili 'a Sesikā pe na'e ongo'i hē mo tuenoa nai 'a Siosefa mo Mele, 'o hangē ko ia na'á ne ongo'i 'i he taimi ní.



Na'e malimali atu ki ai 'a Sesikā. "Io."

Na'a nau lau 'i he kalasí 'i he folofolá fekau'aki mo e taimi na'e 'alo'i ai 'a Sīsū Kalaisí. Na'e talaange 'e he faiakó, Sisitā Liosi, ko e Fakamo'uí 'a e me'a'ofa ma'ongo'onga taha 'a e Tamai Hēvaní ki he māmaní. Na'á ne lau ki he kalasí, "He na'e 'ofa pehē 'a e 'Otuá ki māmani, na'á ne foaki hono 'Alo pē taha na'e fakatupú."

Na'e te'eki fakakaukau 'a Sesikā kimu'a, ko ha me'a'ofa 'a Sīsū. Na'á ne fakakaukau ki he'enau ngaahi me'a'ofa Kilisimasi na'e maumau'i 'i he velá. Na'á ne sai'ia ke ma'u ha ngaahi me'a'ofa pea na'á ne loto-mamahi 'i he mole 'ene 'ū me'a'ofá. Ka na'á ne 'ofa lahi ange kia Sīsū peá ne 'ilo'i he 'ikai ke Ne teitei mavahe.

'I he faka'osinga 'o e kalasí, na'e to'o hake 'e Sisitā Liosi ha fanga ki'i puha si'isi'i mei he'ene kató. Na'e puke 'e he tokotaha takitaha ha ki'i tā tongitongi 'o e pēpē ko Sīsū.

"Oku 'i ai 'eku me'a'ofa ma'amoutolu takitaha." Na'e kamata tufa leva 'e Sisitā Liosi 'a e fanga ki'i puhá. "E lava ke tokoni atu ia ke ke manatu'i 'oku 'ofa lahi 'a e 'Otuá 'iate koe ko ia na'á Ne fekau'i mai ai Hono 'Aló ma'au." Na'á ne sio leva kia Sesikā. "Sesikā, fakamolemole. 'Oku 'ikai ha me'a'ofa ia kia koe. Na'e 'ikai ke u 'ilo'i te ke 'i heni."



Na'e sio hifo 'a Sesikā ki hono ongo nimá mo feinga ke 'oua te ne tangi. Na'e 'ikai te ne 'ilo te ne 'i heni foki mo ia. Na'á ne faka'amu ke ne 'i honau 'apí pē, mo 'i he'ene kalasi Palaimelí 'i he Kilisimasi.

Taimi si'i, kuo hili 'e ha taha ha ki'i puha 'i hono fungá. Na'á ne sio hake 'oku malimali ange 'a 'Ana kiate ia. "Ke ke Ma'u ha Kilisimasi Fiefia! 'Ai ma'au 'eku me'a'ofá."

Na'e ala māmalie atu 'a Sesikā ki he ki'i me'ava'inga pēpē ko Sīsū. "Mālō! Ke ke Ma'u foki mo koe ha Kilisimasi fiefia!"

Hili 'a e lotú, na'e fā'ofua ange 'a Mami kiate ia. Na'á ne 'eke ange, "Na'e fēfē 'a e Palaimelí?"

Na'e malimali 'a Sesikā, "Na'e sai! Na'á ku ma'u ai 'a e me'a'ofa ko 'ení. Pea na'á ku ako ai ko Sīsū 'a e me'a'ofa lelei tahá." ●



"Ko e 'alo'i, mo'ui, ngaahi akonaki, Fakalelei, mo e Toetu'u 'a Sīsū Kalaisí 'a e me'a'ofa ma'ongo'onga taha 'i he ngaahi me'a'ofa Kilisimasi kotoa pē."

'Eletā Dale G. Renlund 'o e Kōlomu 'o e Kau 'Aposetolo 'e Toko Hongofulu Mā Uá, "Ko Hono Vahevahe 'o e Me'a'ofa Kilisimasi," *Ki Hono Fakamālohia 'o e To'u Tupú*, Tisema 2021, 8.